

ಅವನಿಗೆ ಬೇಸರವಾಗುತ್ತಲ್ಲಾ' ಅಂತ ಯೋಚಿಸಿ ಕೆರೆ ಕಟ್ಟಿ ಮೇಲೆ ಕೂತು ಕೈಗೆ ಸಿಕ್ಕಿದ ದಾಸವಾಳದ ಎಲೆಯೊಂದರೊಡನೆ ಆಡತೊಡಗಿದ. ಇತ್ತ ಜನ್ನು, ಜಿಗಿಯುತ್ತಿರುವ ಹಾತೆಯೊಂದರ ಹಿಂದೆ ಬಿದ್ದಿದ್ದ. ಆಗಲೇ ಸೂರ್ಯ ಬೇರೆ ಇತಿಮುಖನಾಗುತ್ತಿದ್ದ. ಜನ್ನುವಿನ ಗಮನಕ್ಕೆ ಅದು ಬರಲೇ ಇಲ್ಲ. ಆ ಹಾತೆಯ ಮೇಲೆಯೇ ದೃಷ್ಟಿ. ಹೇಗಾದರೂ ಅದನ್ನು ಹಿಡಿಯಬೇಕೆಂಬ ಛಲದಿಂದ ಅದರ ಹಿಂದೆ ಬಿದ್ದಿದ್ದ, ಆ ಹಾತೆಯಾದರೂ ಈ ಪುಟ್ಟನ ಕೈಗೆ ಸಿಕ್ಕಿತೇ, ಇಲ್ಲಿಂದ ಅಲ್ಲಿ, ಅಲ್ಲಿಂದ ಇಲ್ಲಿ ಜಿಗಿಯುತ್ತಾ ಅವನನ್ನು ಆಟವಾಡಿಸುತ್ತಿತ್ತು. ಸ್ವಲ್ಪ ದೂರ, ಸ್ವಲ್ಪ ಮುಂದೆ ಎಂದು ನಡೆದೇ ನಡೆದ. ಎಷ್ಟೋ ಹೊತ್ತಾದ ಮೇಲೆ ಆಚೆ ಈಚೆ ನೋಡಿದ ಜನ್ನು ಒಂದೇ ಸಲ ಗಾಬರಿಯಿಂದ ಹಾರಿಬಿದ್ದ. ನೋಡುತ್ತಾನೆ ಅವನು ಪೂರ್ಣಗತ ಮನೆಯ ಅಂಗಳದಲ್ಲಿದ್ದಾನೆ! ಅಪ್ಪ-ಅಜ್ಜಿ ಇಬ್ಬರೂ 'ಅವರ ಮನೆಗೆ ಹೋದರೆ ಜಾಗ್ರತೆ' ಅಂತ ಕಟ್ಟಪ್ಪಣೆ ವಿಧಿಸಿದ್ದು ನೆನಪಾಗಿ ಹೆದರಿಕೆಯಾಗತೊಡಗಿತು.

ಇಲ್ಲಿಂದ ಪರಾರಿಯಾಗಬೇಕೆಂಬ ಆತುರದಲ್ಲಿ ಹಿಂದೆ ತಿರುಗಿದವನು ಯಾರಿಗೋ ಡಿಕ್ಕಿ ಹೊಡೆದು ಬಿದ್ದುಬಿಟ್ಟ! ತಲೆಯೆತ್ತಿ ನೋಡಿದಾಗ ಕಂಡವಳು ಲವೀನಕ್ಕ. ಲವೀನಕ್ಕ ತುಂಬಾ ಚೆಂದ, ದೊಡ್ಡ ಕಪ್ಪು ಕಣ್ಣುಗಳು, ಉದ್ದದ ಜಡೆ ಎಲ್ಲಾ ಅಮ್ಮನ ಹಾಗೆ ಇದ್ದಾಳೆ. ಆದರೆ ಯಾಕೋ ಏನೋ ಹಣೆಗೆ ಅಮ್ಮ ಇದ್ದಾರಲ್ಲ ಆ ಥರಾ ಉದ್ದ ನಾಮವಿಲ್ಲ. ಮೂಗಲ್ಲಿ ಅದೇನೋ ಇರುತ್ತಲ್ಲ, ಬಿಳಿ ಹೊಳೆಯುತ್ತಲ್ಲ ಅದೂ ಇಲ್ಲ ಅಂದುಕೊಂಡ ಒಳಗೊಳಗೆ. ಲವೀನಕ್ಕ 'ಎಂಥವಾ ಜನ್ನು, ಇವತ್ತು ಸವಾರಿ ನಮ್ಮನೆಗೆ ಬಂದದ್ದು?' ಎಂದು ಕೇಳಿದವಳೇ ಅವನನ್ನು ಎತ್ತಿ ಎರಡೂ ಕನ್ನೆಗಳ ತುಂಬಾ ಮುಚ್ಚಿಕೊಂಡಳು, ಆಯ್ತು ನಮ್ಮ ಜನ್ನುವಿಗೆ ಸಿಟ್ಟು, ನಾಚಿಕೆ ಮತ್ತು ಅಳು ಎಲ್ಲಾ ಒಟ್ಟೊಟ್ಟಿಗೆ ಬಂತು. 'ನಾನೇನು ಪಕ್ಕದ ಮನೆಯ ಗುಂಡು ಪಾಪುವೇ? ನಾನು ದೊಡ್ಡ ಹುಡುಗ, ನಾನು ಶಾಲೆಗೆ ಹೋಗ್ತಾ ಇದ್ದೇನೆ, ಅಷ್ಟೂ ಗೊತ್ತಾಗಲ್ಲಾ ಈ ಲವೀನಕ್ಕಗೆ?' 'ಅಮ್ಮ ಮಾತ್ರ ಮತ್ತು ಕೊಡೋದು ನಂಗಿ, ಬಿಡೀ ನನ್ನ, ಬಿಡೀ...' ಅಂತ ಹೇಳುವಾಗಲೇ ಗಂಟಲು ಒತ್ತಿ ಬಂದ ಹಾಗೆ ಆಗಿ ದನಿ ತೆಗೆದು ಅಳಲಾರಂಭಿಸಿದ. ಜೊತೆಗೆ ಕೊಸರಾಡತೊಡಗಿದ.

ಲವೀನಕ್ಕ ಬಿಡಲೇ ಇಲ್ಲ, ಅವನನ್ನೆತ್ತಿಕೊಂಡೇ ಮನೆಯೊಳಗೆ ನಡೆದಳು. ಜನ್ನು ಕೊಸರಾಡುವುದನ್ನೂ, ಅಳುವುದನ್ನು ಮರೆತು ಬೆರಗಾಗಿ ಅವರ ಮನೆಯನ್ನು ನೋಡಲಾರಂಭಿಸಿದ. 'ನಮ್ಮ ಮನೆ ಥರಾ ಇಲ್ಲವೇ ಇಲ್ಲ ಇವರ ಮನೆ, ಎದುರಿಗೆ ಏನೋ ದೊಡ್ಡ ಚಿತ್ರ ಹಾಕಿದ್ದಾರೆ. ಒಬ್ಬ ಮಾಮನನ್ನು ಕಟ್ಟಿಗೆ ತುಂಡೆರಡಕ್ಕೆ ನೇತು ಹಾಕಿ ಮೊಳೆ ಬೇರೆ ಹೊಡೆದಿದ್ದಾರೆ. ಕೈ ಕಾಲುಗಳಿಂದ ಕೆಂಪು ಬಣ್ಣದ ರಕ್ತ ಬೇರೆ ಸುರಿಯುತ್ತಿದೆ, ಅವನಿಗೆ ಎಷ್ಟು ನೋವಾಗುತ್ತಿರಬೇಕು' ಅಂದುಕೊಂಡದ್ದೇ ತಡ ನಮ್ಮ ಮದು ಹೃದಯ ಪುಟಾಣಿಗೆ ಜೋರು ಅಳು ಬಂತು. 'ಲವೀನಕ್ಕ, ಆ ಮಾಮಂಗಿ ಯಾರು ಹಾಗೆ ಮಾಡಿದ್ದು, ಯಾಕೆ ಮಾಡಿದ್ದು, ಪಾಪ ಅಲ್ಲಾ?...' ಅಂತ ಅಳುತ್ತಾ ಕೇಳಿದ. ಲವೀನಕ್ಕ ಮೆಲ್ಲಗೆ ನಕ್ಕು ಏನೂ ಉತ್ತರಿಸದೆ ಅವನನ್ನು ಉದ್ದದ ಮೆತ್ತಗಿನ ಆದರೆ ಹಿಂದೆ ಒರಗಲು ಇದ್ದ ಮಂಚದ ಥರಹಾ ಇದ್ದ ಎಂಥಹುದೋ ಮೇಲೆ ಕೂರಿಸಿದಳು. ಕಣ್ಣು ತುಂಬಾ ನೀರು ತುಂಬಿದ್ದ ಜನ್ನು ಚಿತ್ರದಲ್ಲಿದ್ದ ಮಾಮನ ಬಗ್ಗೆ ಮರೆತು ತಾನು ಕೂತ ವಸ್ತುವಿನ ಕಡೆ ಗಮನ ಹರಿಸಿದ. ಅದು ಅಮ್ಮನ ತೊಡೆಯಲ್ಲಿ ಕೂತಂತೆ ಇತ್ತು, ಒಂದು ಸಲ ಕೂತಲ್ಲೇ ಜಿಗಿಯೋಣ ಅನಿಸಿತು, ಜಿಗಿದ. ಖುಷಿ ಅನಿಸಿತು, ಮತ್ತೊಮ್ಮೆ ಜಿಗಿದ, ಮಗದೊಮ್ಮೆ... ಜಿಗಿಯುತ್ತಲೇ ಇದ್ದ. ನಮ್ಮ ಜನ್ನುವಿಗೆ ಖುಷಿಯೋ ಖುಷಿ, ತಡೆಯಲಾರದಷ್ಟು ನಗು ಬೇರೆ! ನಕ್ಕು ನಕ್ಕು ಸುಸ್ತಾಗಿ ಕೊನೆಗೊಮ್ಮೆ ಅಲ್ಲೇ ಮಲಗಿದ, ಲವೀನಕ್ಕನ ಮುಖ ನೋಡುತ್ತಾನೆ, ಅವಳೋ ಕಣ್ಣು ಮುಚ್ಚುವುದನ್ನೂ ಮರೆತು ಇವನನ್ನೇ ನೋಡುತ್ತಿದ್ದಾಳೆ. 'ಓ! ಲವೀನಕ್ಕಾಗೆ ಸಿಟ್ಟು ಬಂತಾ ಅಂಥ' ಅನಿಸಿ ಎಂದು ಸುಮ್ಮನೆ ಕೂತ. ಒಂದು ನಿಮಿಷ ಅಷ್ಟೇ! ಅವನ ಗಮನ ಅಲ್ಲಿದ್ದ ಪುಟಾಣಿ ಮೇಜಿನ ಮೇಲೆ ಹರಿಯಿತು. ಅದರ ಮೇಲೆ ಬಿಳಿಯ ಹೊದಿಕೆ, ಅದಷ್ಟು ಚೆಂದವಿತ್ತೆಂದರೆ ಜನ್ನು ಕೂತಲ್ಲಿಂದ ಓಡಿ ಅದರ ಹತ್ತಿರ ಹೋಗಿ ತನ್ನ ಪುಟ್ಟ ಕೈಗಳಲ್ಲಿ ಅದನ್ನು ಮೃದುವಾಗಿ ಮುಟ್ಟಿದ, ಅದು ಅವನ ಅಮ್ಮನ ಕೂದಲಿನ ಹಾಗೆ ಮೆತ್ತ ಮೆತ್ತಗಿತ್ತು. ಬಿಳಿ ಬಿಳಿ ಬಟ್ಟೆಯಲ್ಲಿ ತೂತಿನ ಚೆಂದದ ಚಿತ್ತಾರವಿತ್ತು. ಅದರ ಮೇಲೊಂದು ಸಣ್ಣ ಆದರೆ ಚೆಂದ ಅಂದರೆ ಭಯಂಕರ ಚೆಂದದ ಗಾಜಿನ ಹಾಗೆ ಹೊಳೆಯುವ ಬೊಂಬೆ. ಅದೊಂದು ಹುಡುಗಿ ಬೊಂಬೆ, ಗುಂಡು